

IL-MALTI

QARI

LI TOHROĠ

IL-GĦAQDA TAL-KITTIEBA TAL-MALTI

KULL TLIET XHUR

XFIH DAN IL-GĦADD

Jalla l-Kotra u l-Ġabra — Nhar l-Għoti tal-Kottituz-
zjoni (Innu) (Dun Karm) — Is-saħħar Manfrè (M.D.)
— Kennies (Dun Karm) — L-aħħar nisel ta' l-Abenser-
raġi (S) — Dak in-nhar (Ġ. Chetcuti) — Is-sabiħ u
l-ikrah (Erin Serracino-Inglott) — Iż-żewġ Kokki (Mic-
Dek) — Lill-Ħibib tiegħi Pi...Di... (D. K.) — Il-Għania
tal-Lsien Malti (D.K.) — Għajdut Malti — Kotba ġodda.

IL-MALTI

QARI LI TOHROĠ *IL-GħAQDA*
TAL-KITTIEBA TAL-MALTI

IR-RABA' KTIEB
TA' L-1939

JALLA L-KOTRA U L-GABRA

In-Natura xejn ma taghmel bil-għaġla. Mid-dlam ta' bil-lejl għad-dija ta' bin-nhar tgħaddi helu helu li wiehed bil-kemm jintebaħ: id-dalma tikser fil-bjuda għara tat-tbexbix; dan jikser helu helu fil-ħimura taz-żerniq; dan fid-dawl tas-sebħ, u dan fid-dija tan-nhar.

Hekk mis-sajf għax-xitwa u mix-xitwa għas-sajf: bejn il-waħda u l-oħra jidhlu għal xejn għal xejn minn banda l-ħarifa u minn l-oħra r-rebbiegħa.

U dak li jsir fin-natura siekta, isir ukoll fin-natura ħajja. Iz-żerriegħa, biex issir siġra, jeħtiġilha tgħaddi mit-taraġ kollu tal-ħajja veġetali. Il-bidwi, għaqli, jix-ħetha fl-art; l-art, bħal omm ħanina, tilqagħha, tgħannaqha, issaħħanha, tniddiha; u ż-żerriegħa, ngħidu hekk, tonqob, ixxenxel, u titfa' xenxul 'l isfel, li jkun il-għerq, u xenxul il fuq li jkun in-nebbieta: u dawn iż-żewġ xniexel, jew rimjiet, taħt iż-żgħhila tan-nida u taħt il-bewsa tax-xemx jissoktaw jikbru, iżda hekk qajl qajl, li l-ebda għajn, għalkemm għarriexa, ma tista' tilmah il-ftuħ tagħha. Izda, b'dana kollu, ir-rimi jitwal, joktor fil-weraq, jimla, irahħas, jizhar; u, meta tiġi newbitha, is-siġra tgħallel... u l-frott jinqata'.

* * *

U hekk sar fil-għalqa tagħna. Fl-1911 aħna tfajna daqsxejn ta' żerriegħa — iż-żerriegħa tal-Lsien Malti. — Il-għalqa ma kinetx kbira u l-ħaddiema kienu ftit. Barra minn dan, l-art kienet ġeblija, u għal kull xiber trab, kellha qasba xagħri; għalhekk; għalkemm is-siġra kienet li minnha tmidd u tixxeblek, ma setgħetx tifrex fil-bogħod l-egħruq tagħha. Zid ma' dan illi l-istaġun kien aħrax u qalil, u jekk 'lhawn u 'lhinn kienet tfejjed xi siegħa xemx, malajr kien jinqala' sħab oħxon li jgħajjed is-sema u jdellel l-art: u r-riħ kien kiesaħ u bosta drabi filgħodti kienet tisbaħ il-ġlata.

Anqas dan ma kien kollox: id-dud—friefet, ġradi, kola, bebbux, busuf, akierieb u x'nafu aħna kemm oħrajn—kien hemm jirgħa, lest biex igerrem, jiġrod, inittet, malli tinbet xi werqa ħadra u jħarbattha, jekk wiehed ma jkunx b'seba' għajnejn biex iħarisha minn dawk l-egħdewwa.

Kien kif kien, iż-żerriegħa ntefgħet, u bis-sabar u bil-għaqal ta' min tefagħha, nibtet u qajla qajla bdiet tikber ġmielha u nisslet ukoll tama li xi darba wiehed jaraha tiżhar, timla u ssajjar.

* * *

U għaddew għaxar snin, u dik li kienet żerriegħa saret xitla, u billi r-raba' ta' madwarha bil-ħeġġa u bix-xogħol tal-ħaddiema tjiem xi ftit u naqas ukoll ix-xagħri, bdiet tmidd l-egħruq aħjar u tissaħħaħ iżjed.

U sar ftehim għaqli bejn il-ħaddiema, u x-xogħol tqassam u tqiegħed fuq sisien tajba: min ħa f'idejh il-ħidma ta' l-art, biex bis-saqi u bl-inqix iżommilha dejjem it-tira; min ħa ż-żabra u t-tilqim; min ħa l-irmin-dar, jiġifieri t-tneħħija ta' weraq niexef u ta' xi fergħa

bagħlija; min il-ħsieb tad-dakra, min il-qirda tad-dud, u min il-ħars ta' l-egħjun, tar-rimi u tal-ward li kien diġà beda jidher. Fis-sena 1925 deher xi frott li għal-kemm ħadrani, kien f'saħħtu; u x-xitla bdiet tiftaħ iżjed fil-frieghi, tisbieħ f'xuxitha u kull sena tistagħna iżjed fil-frott.

Illum dik li kienet żerriegħa fl-1911 u xitla fl-1925, saret siġra sabiħa, qawwija, u l-frott li qiegħda tagħti hu frott li jħabbatha ma' ta' pajjiżi oħra li għandhom ilsien għani u maħdum bil-għaqal.

B'kollox għaddew tmienja-u-għoxrin sena; iżda bħalma għidna, in-natura ma tagħmel xejn bil-għaġla.

Ikun issa dmir u għaqal ta' Professur fl-Università li juri l-għmiel kollu u l-benna kollha ta' dan il-frott li giebet u li qiegħda kuljum iġġib dik iż-żerriegħa tal-Lsien Malti li ntefġhet fil-għalqa ta' "Il-Habib", fl-1911, minn erba' ħaddiema ta' qalb kbira u ta' fehna ta' l-azzar.

U jalla l-Kotra u l-Gabra.

*Lil Huti l-Maltin**Nhar l-Għoti tal-Kostituzzjoni **

Qum mill-ħedla li 'l qalbek mewttitlek
 Ġens ta' ħila, ta' għaqal, ta' ġieħ;
 Poplu Malti, x-xemx telgħiet, sejhitlek;
 Aqbad triqtek lejn xefaq sabiħ.

Ma tħosshiex ġewwa sidrek il-mewġa
 Ta' demm ġdid li f'saħħitha ssaffik?
 Ma tħosshiex tilgħiab f'wicċek il-fewġa.
 Tal-ħelsien li ħajja oħra tagħtik?

Dan hu l-jum u din is-sieġħa:
 Issir l-għaqda, jsir il-patt:
 'K ma taqbdux fil-ħarba tiegħu,
 Dan iż-żmien ma jargħa' qatt.

Kisser l-għiodda tal-għira ġellieda,
 Iftaħ qalbek għall-kelma tas-sliem:
 Għalenija, m'hemmx ifrem mir-rieda,
 Izda mqassma, tintilef fil-kliem.

Għandek mera fil-ljuni qalbiena
 Illi tqabdu mal-Mislem magħdub:
 Kienu ftit, u kien għadu bla ħniena,
 Izda rebħu bil-għaqda tal-qlub.

Dan hu l-jum, eċċ.

Ta' grajjietek il-mixja rebbieħa
 Qatt la tikser, taħt l-ebda nirien:
 Ward u Ġilju l-Bandiera sabieħa
 Illi s-Sema ħatarlek fiż-żmien.

Irfes, kisser kull wegħda qarrieqa;
 Dak il-Ward dak il-Ġilju tibdlux:
 Inti ġawhra fuq l-isbaħ ħannieqa;
 Fl-Isem t'Alla, l-Jedd tiegħek tiegħdux.

Dan hu l-jum, eċċ.

DUN KARM.

* Dan l-innu kellu jiġi mqiegħed fil-mużika għal dik il-ħabta. Il-mużika ma saretx u l-innu baqa' u ma deherx. Min jaf jekk ikunx jiswa fli ġej?

IS-SAHHAR MANFRE

Il-ħabrieġi Dr. Ġwanni Cremona, fost il-karti li ħalla il-kittieb malti F. G. Bonamico—wieħed mill-ewlenin li kiteb bil-Lsien Malti u għaref tassew — sab taġħrif, li sal-lum ħadd ma kien jaf bih, dwar wieħed Malti li bil-praspar tiegħu kien għaġġeb mhux biss nies ta' l-ebda għerf imma kbarat imsemmija fl-Ewropa, kif taqraw iktar il-quddiem. Billi Dr. Cremona kiteb fit-tul u bl-Ingliż, aħna hawnhekk sejrin naqilbu fil-qosor il-ġrajjet li għarrafna bihom fuq dan "is-Saħħar Malti".

BONAMICO, mela, li kien dar tista' tgħid l-Ewropa kollha xi tliet mitt sena ilu, darba rnexxielu jiltaqa' f'Pariġi ma' Bjaġju Manfrè, Malti bħalu u li fuqu kien jaf xi haġa milli kien kiteb wieħed tabib u filosofu kbir tad-Danimarka fi ktieb li kien ħareġ fuqu. Dan l-imbieriek ta' Manfrè, li ismu kien ixxerred ma' kullimkien u kien imghoddi bħala "is-saħħar Malti"—kien ilu nieqes minn Malta fuq ħamsa u tletin sena. Huwa kien twieled il-Birgu, meta kien jaħkem il-Grammastru Wignacourt, jġigifieri fis-sena 1620.

Mill-Birgu kien ġiè joqgħod il-Belt, in-naħa ta' Sant'Jiermu, fejn kien għad għandu xi nies jġu minnu. Manfrè kien ukoll suldat, u jgħidu li kien tqabad bosta drabi mal-Misilmin u baħħar mhux ffit.

* * *

Huwa ntebaħ li kien jista' jistagħna b'haġa tassew tal-għaġġeb li tatu n-natura. Kellu l-ħila li jixrob minn ħamsin sa sittin tazza ilma wara xulxin, quddiem kulħadd, imbagħad jiftaħi ħalqu u wara li jkun ħasel it-tazzi ta' sikwit, biex juri li kull ma qed jagħmel huwa minnu u bla qerq, kien jarg'a jimla it-tazzi f'dak l-ilma minn għajn li ħierġa minn ħalqu b'saħħa kbira; mhux biss iżda kien jimla t-tazzi b'inbid, birra u likuri oħra ta' lewn u toġħma li ma tistax ixxebbahhom.

Drabi kien jitfa' minn ħalqu bħal tliet eġħjun ta' żejt, inbid u ħalib jew likuri oħra, ħlewriet, żejt-il-ward, ilma żgħar u fwiħat, li bihom kien ixarrab l-imkatar ta' dawk ta' madwaru. Drabi oħra kien jitfa' minn ħalqu boqqa brandy

u biex juri li fassew dak kien brandy, kien ikebbisha. Ġie li xorob barmil sħiħ ilma, u mbagħad jofiorġu b'saħħa hekk kbira li jwaqqa' raġel, jew inkella jwaddbu fl-ajru mogħila bniedem. L-imsemmi Bonamico — li kien tgħallem ta' tabib fl-aqwa Universitajjiet ta' l-Ewropa, — għamel kemm sata' biex jara jirnexxilux ifisser skond ix-xjenza dan l-għaġeb hekk kbir: imma kollu għal xejn.

* * *

Bonamico għamel lil Manfrè bosta mistoqsijiet fuq din il-middija tiegħu li xerrdet ismu ma' l-Ewropa kollha — iżda s-“Saħħar” wiegħbu li dil-ħaġa kienet fih sa minn twe-lidu hekk li fl-iskola kien ta' sikwit jinbex biha lil sħabu.

Darba fil-Karnival — qal hu — libes ta' tabib u ltaqa' ma' ħabib li talbu xi mediċina għall-marda li kellu. Manfrè beda taparsi jgħid xi kliem bil-latin u ħin bla waqt imlieh b'raxxa fażola.

Mita wasal ħdejn il-Palazz, fejn dak iż-żmien kien iġġammar is-Sultan Wignacourt, resaq ħdejh wieħed irsir u qallu li ma jiflaħx iżjed bl-uġiġħ ta' dras li kellu u talbu biex iser-rħu. Manfrè wara li geżwer xi kliem li ħadd ma fehmu dikment ferragħlu fuq wiċċu, fost l-għaġeb ta' dik il-ġemgħa ta' nies, bħal xmara ta' ilma b'saħħa hekk kbira li waddbu ma' l-art.

Manfrè baqa' miexi u xħin wasal quddiem il-bieb tal-Palazz lemaħ xi Kavalieri: mar fuqhom u xehitilhom minn ħalqu xita ta' perlini u fwihat imħallta; dahkana, il-Kavalieri ferħu lis-“Saħħar Malti” għall-ħila tiegħu.

* * *

Fl-aħħar l-Inkisizzjon ħadet ħsiebu u xlietu bħala saħħar, iżda huwa rnexxielu jehliša lixxa. Ftit wara, iżda, Manfrè qatel lil wieħed Bali — u kellu jitlaq minn Malta: libes ta' Kavalier u staħba fl-istiva ta' bastiment li kien tielaq għal Sirkuza. Minn hemm tala' Napli, fejn, biex iġħix wera x'kien jaf jagħmel: in-Naplitani baqgħu b'ħalqhom miftuħ u laq-għuh b'ferħ kbir.

Iżda hawn ukoll l-Inkisizzjon ħatfitu u baġħtitu Ruma għand il-Papa. Manfrè quddiem il-Papa, li kien Urbanu VIII,

tenna xi logħob minn tiegħu u fiehmu illi fihom xejn ma kienu jidhlu s-sħarijiet u ta' barra minn hawn, iżda kollox kien naturali. Il-Papa saqsa lil wieħed Kardinal, għaref bil-bosta, x'jidhiru fuq dan il-bniedem -- "Hadd ma jista' jfisser dak li Manfrè kapaċi jagħmel, iżda huwa biss u waħdu: "*Solus sicut sol*" (waħdu bħax-xemx)" wieġeb il-Kardinal.

* * *

Il-Papa tah is-setgħa bil-miktub li jista' jissokta jagħmel dawk l-egħgubijiet mingħajr hadd ma jista' jkellmu. Minn Ruma Manfrè għadda Firenze fejn il-Gran Duka laqgħu u ħa gost bih: hemm lill-għorrief u lill-istess tabib tal-Gran Duka, Vittorio Rosi, hawwadhom b'dak li kien jagħmel, u nsibu li dan ta' l-aħħar tkellem fuqu fi ktieb li ħareġ fuq l-egħgubijiet tad-dinja.

Izda l-Inkizituri ma ridux iħalluh kwiet u għal tmienja u erbgħin darba ħatfuh taħt idejhom, iżda, kull darba, il-Malti għaraf jehlisha.

Wara li dar l-Italja kollha Manfrè rħielha għal Franza u qagħad Pariġi. Hemm ġennen lil kulhadd bil-bcejjeċ tiegħu u fi ftit ġranet għaqqad somma ta' flus kbira. L-iktar iżda li jfissdu kien il-kbir Ministru l-Kardinal Richelieu. li tah rigali mhux ftit, għax, kif ġriet ix-xniegħa, Manfrè urieh x'kien is-sigriet tiegħu.

* * *

Minn Franza, "is-saħħar" mar il-Ġermanja, l-Olanda u l-pajjiżi l-oħra fil-qrib. Wara żmien raġa' mar Pariġi, fejn iż-żewweġ u kellu tifel u tifla. Fil-Ġermanja xi wħud riedu jagħmlu bħalu, iżda baqa' f'wiċċhom.

Bonamico ma kitibx kif spiċċa ħajtu Manfrè, iżda dak li hu żgur huwa li l-fama ta' ismu baqgħet tiġġerra ma'l-Ewropa kollha.

M. D.

KENNIES

Narah kull nhar ta' Hadd bil-ghodda f'idu
jiknes it-triq mill-fimieg li hemm jingabar,
ragel dwar il-hamsin, gwejjed u sieber
fil-hidma tiegħu.

Jiknes u jargá' jiknes, għax egħdewwa
għandu r-riħ u l-itfal u l-annimali ;
izda tnehida ma toħroġx minn fommu
li tisser lewma.

Fil-ħin wičča daħkan, il-lbies xammiema,
tghaddi n-nies 'lhawn jew 'lhinn bil-pass imghagġel,
min jithaddet xi frugħa u min jitbissem;
'mma hadd ma jħares.

U jien narah xi waqt lil dan il-gwejjed
bil-mod iqiegħied ma' xi ħajt il-ghodda,
jorbot dirghajh fuq sidru u b'ħarstu ħiemda
fuq l-art imsammra,

jieqaf fil-ġenb tat-triq miġbur fi ħsiebu,
donnu xbieha tan-niket: ġewwa sidri
qalbi tingħasar u rrid kieku nobsor
x'għaddej minn moħħu :

u nistħajjel fil-bogħ'd bħal dwejra fqajra
fejn mara twajba u xi xbejbiet madwarha
qegħdin medhija jistennew is-siegħa
li jaraw dieħel

lil dak il-gwejjed li biex jgħajjex lilhom
jinfired minnhom N HAR TA' HADD, u jnaddaf
it-triqat, biex oħrajn jgħaddu minn fuqhom
hienja ma' wliedhom.

DUN KARM.

L-aħħar nisel ta' l-Abenserragi.

Ben-Hamet jew l-aħħar nisel tal-Benserragi hi grajja miktuba mill-kittieb franciż FRANÇOIS RENÉ DE CHATEAUBRIAND, magħruf għal kitba tiegħu immortali bħal ma hi l-Genie du Christianisme, les Martyrs, eċċ. Din hi grajja ta' żagħżuġ għarbi, nisel dawk il-Mori li gew mirbuha u mkeċċija minn Spanja u mibgħuta lura lejn ix-xtut ta' l-Affrika. Ben-Hamet ried jithallas minn min kien qered lil niesu u għal dil-ħaġa raġa' lejn Spanja. Gara li, bla ma jaf, iltaq' u ħabb lil bint min kien mar hemmhekk biex jithallas minnu; iżda l-imġiba ta' dawn in-nies rebħitu u raġa' ħiemed lejn pajjiżu. Inġibu hawn xi bċejjeċ maqluba kelma b'kelma minn din il-grajja. [S]

[MBARKA mill-bħajra ta' Tunes; riħ tajjeb wasslu Kartagni; niżel mill-mirkeb u dikment qabad it-trieq ta' Granada: għadda bħala tabib għarbi li gie jfittex il-ħxejjex qalb l-iġbla ta' Serra Nevada. Bagħala ġwejda wasslitu bil-lajma l-lajma lejn il-pajjiż fejn l-Abenserragi, darba, kienu jtiru fuq żwiemel gwerriera: kellu gwida miexi quddiemu, jiġbed urajh żewġ bghula oħra kollha ġlieġel u freneż tas-suf ta' l-ilwien kollha. Ben-Hamet qasam il-moġħxiet kbar u l-boskijiet tal-palm tas-saltna ta' Murġja; mill-kobor ta' dawn is-sigar, ra li bil-fors kienu mħawla minn missirijietu, u qalbu mtliet bil-ħasra. Hemm wieqaf torri fejn il-għases kienu jishru fi żmien il-gwerer tal-Mori ma' l-Insara; hawn tidher ħerba li mit-tifsil tal-ġebel tagħha turi nisel moresk; haġ'oħra ta' qsim il-qalb għall-Abenserrag! Niżel minn fuq il-baġħla, u, għal taparsi jfittex il-ħxejjex, inħeba għal ftit qalb dan il-fdal biex jagħtiha għall-biki. Qabad, imbagħad, mill-ġdid it-trieq, joħlom, mal-ħsejjes tal-ġnieġel tal-karwana, u mal-għana ta' swied il-qalb tal-gwida tiegħu. Dan ma kienx jieqaf mill-għanja twila tiegħu jekk mhux biex iħeġġeġ il-bghula tiegħu jsejħilhom *sbiħ* u *qalbiena* jew, biex iċanfarhom, iсеjħilhom *għažżiena* u *rjus iebsa*.....

Xhin Ben-Hamet lemaħ il-quċcata ta' l-ewwel bini ta' Granada, qalbu bdiet tħabbat hekk bil-qawwi li kellu jwaqqaf il-baġħla. Sallab idejh fuq sidru, u, b'għajnejh imsammra fuq il-belt imqaddsa, baqa' ħiemed bla ma jitharrek.

Il-gwida waqaf huwa wkoll, u, billi l-Ispanjol malajr jifhem kull tqanqila għolja tal-qalb, qalbu dehret li ħas-

set, u basar li l-Għarbi kien qiegħed jarga' jara l-art tiegħu l-qadima. Fl-aħħar l-Abenserrag tkellem:

"Gwida," qal, "jalla tkun hieni! Taħbilix dak li hu minnu, għax nhar twelidek kien bnazzi u l-qamar qed jimla. Xinhuma dawk it-torrijiet li jiddu bħala kwiekeb fuq dik il-wesgħa kollha hđura?"

"L-Alhambra," wiegebb il-gwida.

"U dak il-kastell l-ieħor, fuq dik il-għolja l-oħra?" qal Ben-Hamet.

"Il-Ġeneralif," wiegebb l-Ispanjol. "F'dak il-kastell hemm gnien mimli riħan fejn iridu jgħidu li lil wieħed Abenserrag qabduh mas-sultana Alfajma. Izjed il-bogħod, intix tara lill-Albażin, u, izjed lejna, it-Torrijiet il-Homor?"

Kull kelma tal-gwida kienet taqsam qalb Ben-Hamet. Kemm hi haġa iebsa li jkolliek taqa' għal nies barranija biex tagħraf it-tifikirijiet ta' missirijietek, u gġiegħel igħidulek il-grajja ta' niesek u ta' hbiebek lil nies li xejn ma jhossuha! Il-gwida tajjar il-hsieb ta' Ben-Hamet billi qallu: "Nimxu, sur Għarbi; nimxu, hekk Alla ried! Aghmel il-qalb! Frangisku I, mhux forsi illum stess prigunier f'Madrid tagħna? Hekk Alla ried." Nehħa l-kappell, radd radda s-salib u ta daqqa l-bagħla tiegħu. L-Abenserrag mess huwa wkoll lil tiegħu fil-hin li għajjat: "Hekk kien miktub." U qabdu niżlin lejn Granada.....

*

Wara li dam jiggerra hafna bla ma jista' jsib triqtu, Ben-Hamet sama' bieb jinfetaħ. Ra hierga mara zagħżugħa, liebsa bejn wieħed u ieħor bħas-slaten tal-qedem li naraw minqusa fuq il-monumenti ta' l-abaziji l-qodma tagħna. Kurpett iswed bil-glalen tad-deheb, kien jagħsilha qaddha mislut; id-dublett qasir, dejjaq, bla piegi, kien iħalli jidher pexxun sabiħ u sieq helwa: fuq rasha kellha mqiegħed bi hlewwa kbira mant tal-harir, iswed ukoll. u hi b'idha x-xellugija kienet iżzommu msallab u magħluq bħala skufja sa taħt ilhitha hekk li minn wiċċha kollu ma kinux jidhru hlief għajnejha kbar u hialqha donnu warda. Mara xwejha kienet qiegħda timxi magħha; pagg bil-ktieb tal-knisja kien miexi quddiemha; u żewg qaddejja mlibbsa bil-lwien tagħha, kienu miexja wara, xi ftit il-bogħod minnha; kienet sejra l-knisja għat-talb ta' fil-għodu, li d-daqq tal-qampiena ta' monasteru fil-qrib kien qiegħed iħabbar.

Ben-Hamet stħajlu qiegħed jara l-Anglu Izraeli, jew in-

kella l-iċken waħda fost il-Huri. L-Ispanjola, xejn inqas mistagħġba, baqgħet tħares lejn l-Abenserrag, li t-turbant, il-libsa u l-armi li kellu fuqu kienu jsebbħu iżjed is-sura nobbli tiegħu. Meta giet f'tagħha minn l-ewwel dehxa, b'dik il-ħlewwa u dik il-libertà li għandhom biss in-nies ta' dak il-pajjiż, għamlet sinjal lill-barrani biex jersaq lejha.

"Sur 'Għarbi," qaltlu "milli jidher għadek kif wasalt Granada: jaqaw intlif?"

"Sultana tal-ward," wieġeb Ben-Ħamet, "għaxqet għajnejn ir-rġiel, irsira nisranija, iżjed sabiħa mix-xebbiet tal-Gorga, qtajtha! jien barrani għal din il-belt; mitluf f'nofs dawn il-palazzi, ma nistax nargħa' nsib il-kan tal-Għarab. Mhux li Mawmettu jmisslek qalbek u jħallsek tal-qalb tajba tiegħek"

"Il-Għarab huma msemmiya għal imġibithom," raġġet qalet l-Ispanjola bi tbissima l-iżjed ħelwa, "iżda jiena u la jien sultana tal-ward, u la jien rsira u lanqas irrid li ħadd iġġaddili kelma ma' Mawmettu. Imxi warajja, sur kavalier, halli nwasslek il-kan tal-Għarab."

Ħafifa ħafifa mxiet quddiem il-Benserrag, wasslitu salbieb tal-kan, urithielu b'idejha, għaddiet minn wara l-palazz u għabet.....

*

Ben-Ħamet ma kienx iżjed la hieni u lanqas imdejjaq biżżejjed biex iduq sewwa l-ħlewwa tal-ħemda: kien għaddej minn dawn in-naħiet kollhom seher b'moħħu mxerred u b'qalbu bierda. Miexi bla ma jaf għalfejn, kien għaddej minn mogħdija sigar li kienet iddur mal-għolja ta' l-Albażin. Dar tar-raħal, imdawra bi ġnien tal-laring, iffaccat f'daqqa waħda quddiem għajnejh: huwa u jersaq lejn il-ġnien, sama' l-ħoss ta' lehen u ta' kitarra. Fil-lehen, fis-sura u fil-ħarsa tal-mara hemm rabta li ma tgarrag qatt b'raġel li jkun iħobb. "Il-huri tiegħi!" qal Ben Ħamet; u qagħad jissamma' b'qalbu tħabbat: għall-isem tal-Abenserragi, imsemmi iżjed minn darba, qalbu bdiem tħabbat iżjed bil-qawwi. Dik li hija kienet qegħda tgħanni kienet għanja kastellana li tgħid il-ġrajja tal-Abenserragi, u taż-Żegri. Ben-Ħamet ma satax iżomm iżjed: jofroq qabda riħan u jġgri f'nofs ġemgħa tfajliet, li, imbażza', jaħarbu qalb it-twerziq.....

Dak in-nhar Don Rodrig kien għalaq sninu, u Blanka għamlet lil missierha *tertullia*, jew festa żgħira, f'din il-ħlewwa ta' lok għalih waħdu. Id-duka ta' Santa Fè stieden lil Ben-Ħamet biex joqgħod bil-qiegħda qalb dawk iż-żgħażaġħ, li kienu jieħdu gost bit-turbant u bil-lbies ta' dak il-barrani. Ġiebu l-imħaded tal-bellus u l-Benserrag qagħad fuqhom

kif joqogħdu l-Għarab. Saqsewh fuq pajjiżu u x'kien għadda minn għalih; hu wegibhom waħda f'waħda u b'wiċċ kollu hena. Kien jitkellem kastellan l-iżjed safi u kont taħsbu Spanjol li ma kienx idañħal dejjem fi kliemu, kelma li hi użata biss man-nies ta' ġewwa jew mal-ħbieb tal-qalb. Din il-kelma kienet hekk iddoqq ħelu f'ħalqu li kienet twagġa' qalb Blanka meta huwa kien ikun iġħidha għal xi waħda minn sħabha.

Dehru ħafna qaddejja, ġiebu ċ-ċikkulata, pasti tal-frotti-ġiet u l-ħbejżiet ħelwa ta' Malga, bojod bħas-silġ, kollha toqob u ħief qishom sponož. Wara li kielu xi ħadd talab lil Blanka li tiżfnilhom żifna milli taf hi, żifna minn dawk li bihom kienet tisboq lil l-aqwa żingara. Hi kellha toqgħod għat-talb ta' ħbiebha. Ben-Ħamet ma fetax fommu, iżda ħarstu tal-ħniena kienet titkellem flok xoftejh. Blanka għazlet tiżfen żambra, żifna mill-isbaħ li l-Ispanjoli kienu ħadu mill-Mori.

Waħda minn dawk iż-żgħażaġħ bdiet iddoqq fuq il-kitarra t-tħannina ta' dik iż-żifna. Bint don Rodrig neħhiet il-velu u f'idejha bojod waħħlet par kastanjoli ta' l-ebbanu. Xuxitha sewda kienet taqa' nokkli nokkli fuq għonqha ta' l-alabastru; ħalqha u għajnejha daħka waħda; il-lewn ta' wiċċha mqanqal mit-taħbit ta' qalbha. F'daqqa waħda terġa' taħfen il-kastanjoli, tfaqqagħhom mat-temp għal tliet darbiet, tibda l-għanja taż-żambra, u, waqt li twaħħad leħen-ha mal-ħoss tal-kitarra, titlaq bħal berqa.

Mitt ħaġa jgħidulek il-passi ta' riġlejha! xi ħlewwa fil-qagħdiet ta' suritha! Issa tarfa' dirgħajha bl-ikbar ħeffa, issa tħallihom jaqgħu bi rtuba Tkun għadha tintafa' 'l quddiem bħalkieku mitlufa fil-hena xħin tarġa' lura mimlija bid-dwejjaq. Iddawwar rasha, qisha ssejjaħ lil min anqas biss ma jidher, bil-mistħija ħollha tressaq ħaddejha ħomor għall-bewsja tal-għarus, taħrab mistħija, tarġa' lura ħienja u msabbra, tersaq b'pass sħiħ u bil-kemm mhux imqit, imbagħħad iddurlek għal fuq il-ħaxix. Il-mixja u l-għanja tagħha u l-leħen tal-kitarra ħaġa waħda. Leħen-ha, xi ftit miksura, kien iqanqallek il-ġibdiet kollha sal-qiegħ ta' qalbek. Id-daqq ta' l-Ispanjoli, magħmul minn tneħid, ċaqliq ħafif, ilfiq u għana mwaqqaf f'daqqa, tistħajlu taħlita li qatt dehret ta' hena u swied il-qalb. Dan id-daqq u dan il-għana, lil l-aħħar Abenserrag, qatgħubielu għal dejjem: kienu biżżejjed biex iħawdu qalb inqas marida minn tiegħu.....

*

Ben Ħamet u Blanka, rashom qiegħda hemm: ma kinux jistennew ħaġ'oħra ħlief il-ħin li juru qlubhom lil xulxin

Kien, dak iż-żmien, l-isbaħ tas-sena. "Int għadek ma rajt-hiex l-Alhambra," qalet bint id-Duka ta' Santa Fè lill-Abenserrag. Li kelli ngħid minn xi kliem li żelaqlek, niesek ġejja minn Granada. Nistħajjel li tixtieq iżżur il-Palazz tas-slaten il-qodma tiegħek. Jiena stess il-lejla nurihulek.

Ben-Hamet, ħalef fuq dinu, li lebda ħarġa ma kienet tista' ttiħ gost iżjed minn dik.

Malli wasal il-ħin għall-pellegrinagg għall-Alhambra, bint don Rodrig rikbet debba bajda, mdoorrija tigri fuq il-blat daqs għażżiela. Ben-Hamet ixxierek mas-sbejha Spanjola fuq żiemel andaluż, imlibbes la torka. Mal-ġiri ħafif taż-żagħżuġ għarbi, il-libsa ħamra kienet tittajjar u tintefaħ għal urajh, ix-xabla mgħawġa ċċekċek fuq is-sarġ għoli. u r-riħ itajjar il-pjuma tar-rix li kellu mehmuża mat-turbant. In-nies, imgħaxxqa b'din il-ħlewwa, huma u għaddejja, kienet tgħid: "Dan prinċep mislem, li donna Blanka sejra ġġib għal magħna....."

Wara ftit ħin ta' stagħġib u ta' ħemda, iż-żewġ maħbuba daħlu f'dan l-imkien fejn kienet taħkem is-setgħa mitmuma u l-hena mgħoddija. L-ewwel daru s-sala tal-Mesukar, qalb ir-riħa tal-fjuri u r-resħa ta' l-ilma. Imbagħad daħlu fil-bitħa tal-Ljuni. Ma' kull pass. Ben-Hamet, qalbu iktar bdiet tħabbat. "Li ma kienx għax inti qiegħda timlieli qalbi bil-hena," qal lil Blanka, "b'liema wġiħ ta' qalb ma kienx ikolli nsaqsi lilek, li int Spanjola, il-ġrajja ta' din l-għamara! Ah! dawn l-imkejjen huma magħmula biex jil-qgħu lil min hu hieni; imma jien..."

Ben-Hamet lemaħ l-isem ta' Boabdil ingastat fil-mużajk. "Ja sultani," għajjat, "X'sar minnek? Fejn nista' nsibek fl-Alhambra tiegħek?" U d-dmugħ tal-fedeltà, tal-lealtà u tal-ġieħ imlew għajnejn iż-żagħżuġ għarbi. "Ir-rwajjes tagħkom tal-qodem," qalet Blanka, "jew aħjar is-slaten ta' mis-sirijietek, kienu nies ta' bla qalb"—"B'daqshekk?" wieġeb l-Abenserrag, "kienu xortihom ħażina!".....

"Ben-Hamet," qalet bint id-duka ta' Santa Fè, "ħares sew lejn dik l-għajn: fiha ntefgħu l-irjus imbiċċra tal-Abenserragi Fuq ir-rħam għahom jidhru t-tbajja' tad-demm ta' dawk l-imsejkna li Boabdil issagrifika għas-suspetti tiegħu. Hekk jimxu f'pajjizek, ma' min jidħak bil-mara li temmen kollox."

Ben-Hamet ma kienx qiegħed jismagħha iżjed; lil Blanka: kien tbaxxa jbus bil-qima it-tbajja' tad-demm ta' niesu. Imbagħad qam u għajjat:

"Blanka, naħlifek fuq demm dawk il-kavaleri li nħobbok u nibqa' nħobbok kif jafu jħobbu l-Abenserragi."

DAK IN-NHAR

LIL OHTL

Grajja oħra nkitbet f'ħajtek, omm żagħżugħa,
Minn qalbek safja daqs kemm safja l-warda
Li tiftaħ fi ġnien Mejju.

Grajja oħra dak in-Nhar issawret minnek,
Tlaħħmet u twaħħdet ma' kull jum li jidħak
Jew jibki mgħajjeb fuq il-mewġ tal-Ħajja.

Kont ilek żmien, għad-dawl ta' lampa ċkejnkna,
Taħdem u tħabrek. Bi tbissima f'fommok
Tara x-xogħol tiela', u tifraħ. Dak il-hena
Kien jixref ta' sikwit f'għajnejk u juri
It-tqanqiliet ta' ruħek,
Ta' ruħ li qatt ma rat dell ta' mibegħda.

Inti kont taf li Min iqis il-ħajja
Tal-kotra tal-bnedmin u b'għerfu jliggħem
Il-ħarba tas-snin twal, kellu merfugħa
Għalik, ja omm żagħżugħa,
Grajja ħanina li ser tferraħ darek.
Inti kont taf, u tamtek kienet kbira.
u l-ħrara li ssir omm ma kinetx fqira.

Kien qed ibexbex dak in-Nhar: fis-saltna
Ta' ħajta dlam u oħra dawl id-dinja
Kienet għadha mostura; r-riħ minn barra
Kien qed isellem b'għanja lir-rebbiegħa.
F'kamartek ħiemda kien hemm dwal bil-kotra;
Fuq wiċċek kellek sfura kiesħa kiesħa,
F'għajnejk ħarsa ta' biża',
Ħarsa li mtliet bid-dmugħ... 'ma x'inti tibza'?'
Għax qed titriegħed, qalbek tħabbat qawwi?
Tibżax: minn ħabb, is-Sema jħobbu.
Wara l-inrar u x-xewk hemm ward u ħlewwa,
Hemm milja ta' ferħ kbir bla ħjiel ta' dnewwa.

Kien qed ibexbex dak in-Nhar: minn qalbek
Ħarġet f'leħġa ta' mħabba għajta maħnuqa.
Fuk wiċċek xtered ġmiel ta' daħka ħelwa,
Għajnejk tbissmu ferħana,
U d-dmugħ tal-hemm ġo ħarstek f'daqqa siket
Xhin għadha b'wiċċ il-ġid is-šab tan-niket.

Haddant ma' sidrek l-ewwel darba f'ħajtek
 Tarbija tiegħek, frott ta' mħabba safja;
 Int, dak in-Nhar, ħassejt xi ħaġa tiġbdek,
 Tqanqlek kollok kemm int u triegħed demmek,
 U fraħt imħegġa u bist lil dak l-Imwielel.
 Ifraħ, omm twajba, b'dak il-ġmiel ta' tfajjel;
 Hares lejn wiċċu: l-ġħaxxa ħa minn wiċċek;
 Hares f'ġħajnejh: seher ġħajnejk siltulek;
 Dak l'inti tlabt u xtaqt, Alla tahulek.

GUŻE CHETCUTI.

IS-SABIH U L-IKRAH

Sabiħa l-arja li tagħtina l-ħajja;
 sabiħ id-dawl u sbieħ l-ilħna u l-ilwien;
 sabiħ in-nar, u l-ilma; sbieħ il-qtajja'
 ta' tjur u dbejjeb jiġru kullimkien.

Sabiħa d-dinja bin-niżliet u t-tlajja'
 b'dehriet jitbiddlu dejjem tul iż-żmien;
 tal-baħar u ta' l-art sabiħa l-ġrajja;
 sabiħa x-xemx, sultana tal-ħolqien !

Iżda fuq kollox l-isbaħ jibqa' l-bniedem
 li ġie maħluq bi xbieha tal-Mulej,
 Li żejnu b'ġħerf u b'ġħaqal kif imiss.

Sabiħa dik li dejjem ma jafx x'gej;
 sabiħa t-tewba li tibagħtu niedem
 quddiem id-Din. Il-kruha fil-mewt biss !

ERIN SERRACINO-INGLOTT

Iż-żewġ Kokki

(Hrafa)

Is Sultan Maḥmud tal-Persja kien, tista' tgħid, iġħaddi haġtu dejjem fit-taqbid ma' ġnus oħra, u għalhekk ftit jew xejn jieħu hsieb ta' min kien taħt it-tregġija tiegħu: għalhekk il-Persja saret, f'qasir żmien, herba waħda u nofsha tbatlet min-nies, xebgħana mill-moħqrija tiegħu. Miegħu kellu ministru, la taf ċajtner u l-aqas haġjen haġna, li kien iġħid li wieħed saħħar kien għallmu jifhem il-lsien ta' l-aġħsafar u għalhekk malli xi għasfur kien jiftaħ haġqu jgħanni jew ipespes dak l-imbierak ta' ministru kien iġħid li fehmem kull kelma li jkun qal.

Darba waħda, kif kien qiegħed idallam, is-sultan u l-ministru kienu ġejjin lura mill-kaċċa u xhin waslu hdejn siġra lemħu żewġ kokki jiċċaċċraw flimkien. — “Għandi xewqa kbira nkun naf—qallu s-sultan—xinhuma jgħidu bejniethom dawk il-kokki: iftaħ widnejk sewwa u tennili kliemhom.”

Il-Ministru resaq kemm sata' lejn is-siġra u għamel ta' bir-ruħu li qiegħed jissamma' x'qegħdin jgħidu—Wara ftit raġa' lura hdejn is-Sultan u qallu: “Biex ingħidlek is-sewwa jien ma smajtx hlief biċċa biss mit-taħdita tagħhom, iżda ma għandix hila ntennilek dak li qalu.”

Is-Sultan wiegħbu li ried jaf, kelma b'kelma, kull ma qalu l-kokki.

“La darba int, ja Sidi, trid taf x'qalu sewwa, ismagħni. Għandek tkun taf, immela, illi waħda mill-kokki għandha iben u l-oħra għandha bint u qegħdin jiftieħmu bejniethom biex jaraw iżewġahomx. Omm it-tifel qalet lill-kokka l-oħra—skond ma fhimt jien: Bil-qalb kollha nħalli 'l ibni jieħu b'martu lil bintek, kemm-il-darba, iżda, inti ittiha bħala dota hamsin raħal imġarraf.

“Fis qabżet l-kokka l-oħra u wegħbitu: Mhux hamsin intiha iżda hames mija, jekk int joġħgħbok. Il-Mulej jagħti s-saħħa s-Sultan Maḥmud għax sa kemm huwa jibqa' jsaltan aħna qatt ma jonqsuna rħula mħarbtu.”

Is-sultan malajr tegħmu dak il-kliem u l-hrafa tgħid li minn dak il-jum heda mit-taqbid, raġa' talla' mill-ġdid ir-rħula li kien ġarraf u beda jaħseb għall-ġid ta' dawk li fuq-hom kien jakem.

Lill-Habib tiegħi Pi...Di...

(Mill-ktieb tat-tifkiriet)

Mingħajr ma nbixtek qatt għamilt għaliġa
U bil-pinna niggist bla ħajr, bla ħiniena:
inżilt għal kliem li jħammar bil-mistħija
ma ngħidx wiċċ it-tajbin, 'ma wiċċ il-ħżiena.

Infart, għaliex flok kelma barranija
ħarġitli kelma tagħna,—u ma kontx jiena
li ħlaqt il-kelma,—jekk dik kienet ħitja
kienet ħitja qadima u għamlet żmienha.

Jien naf min int: mill-ħsieb maħtuf, mill-kliem
qabbieži, tixref, qisha minn ritratt
xbihitek, darba hienja, il-lum bla sliem.

Iżda xejn tibza': jekk int ismi rfistu,
jiena naħfirlek hawn quddiem kulħiadd
kif għandu jagħmel Saċerdot ta' KRISTU.

DUN KARM

Il-Għanja tal-Lsien Malti

(Mill-ktieb tat-tifkiriet)

X'jimpurtani 'khux feniċju,
jekk hux għarbi jew latin,
jekk hux aħrax, jekk hux ħelu,
dan il-lsien tagħna l-Maltin.

Hu xin hu, dan Alla tana—
il-muftieħ tal-qalb u l-ħsieb,—
bih nitolbu Ħajr is-Sema,
bih nitkellmu ma' l-iħbieb.

Tgħallimnieħ fuq sider ommna,
kiber magħna fl-ewwel snin,
sfuq intiseg ma' grajjietna
fl-isbaħ ħolma tal-għoxrin:

min ilumni, mmela, lili,
 jekk inħobb lil dan ilsien,
 li ta' ħajti jaf il-bini
 sa mit-tefgħa tas-sisien?

Malti! oh Malti! int biss ilsieni,
 l-ilsna l-oħra barranin:
 int tagħzilna mill-ġnus l-oħra,
 bik tingħaraf il-Maltin.

Bosta drabi, qalb il-gewġa
 ta' bliet kbar li mort inżur,
 waqt li ħsiebi kien imsaħħar
 fuq, il-ġmiel hemmhekk miġbur,

smajt imlissna l-kelma tiegħek,
 u jien dort bla telf ta' żmien,
 għax għaraft li kienu ħuti
 dawk li tkellmu b'dak ilsien;

u mal-kelma ntisget f'moħħi
 xbieha ħelwa, kollha dawl,
 int, ja Malta, l-Art Ħanina,
 l-Art imbierka minn San Pawl;

u minn hemm, ħafif bħal berqa,
 fuq it-triq taż-żmenijiet,
 ġera ħsiebi, u smajtek tidwi
 mat-taħbita tal-ġrajjet:

għaliex inti bħal balluta
 li ġol-blat tefgħet l-egħruq;
 iħabbtuha silġ u rwiefen
 ta' riħ isfel, ta' riħ fuq,

iżda dejjem tibqa' sħiħa,
 għalkemm tinża' minn xi dliel,
 u tistenna l-jum li targa'
 ta' xuxitha turi l-ġmiel.

Għalhekk inti fost kemm ilsna
 ġo widnejja jdoqqu sbieħ,
 tibqa' dejjem l-egħżeż wieħed
 sa ma f'qabri mmur nistrieħ.

April, 1932

DUN KARM

Għajdut Malti

(Issibu Għajdut ieħor fi 'Il-Malti' ta' Sett., Diċ., 1934, Ġunju, 1935, Sett., Diċ., 1937, Marzu, Diċ., 1938 u Sett. 1939)

Ebda ħajt tal-kenn.
Sħaba daqs maktur.
Ir-rqad jagħmel il-ħmira.
Ir-raġel kif iddarrih u t-tifel kif trabbih.
Jalla s-sabar.
Min kellu jgħidlu!
Nagħsu ħafif
Qabad tarf ta' negozju.
Ma satax jaqbad tarf.
L-Avemarija ddoqq f'għajnejja.
Ma trejjaqx
Ma tafx ħliefu.
Qabbad difrejh.
Raqqad bla sebbah.
Għandu r-riħ fil-qala.
Imħawda l-borma.
Sab is-sodda mifruxa.
Ta' buxwejka.
Tista' tixrob bis-saħħa (ta')
Zgħir mill-koċċ.
(Kien) sejf u tarka għalih.
Refagħlu gieħu.
Għal darba !...
Ma narax is-siegha.
Jaħmi minn taħt.
Hadha mqjeta.
Għamel is-setet.
Ma ssibx tarfu.
Il-qixx u l-mixx.
Jarmi l-għaks.
Għagna waħda ! (xorta waħda !)
Kull waħda bi tnejn.
Donnu x-xitan iz-zopp.
Jittiekel għal sħabu.
Għan palata.
Demmu demm il-baqq.
Fuq tiegħu.
Fgat f'demmu.
(Donnu) Gaħan b'uliedu.
Fejn hi rasek.
Halli f'idejja.

Izommha fuq wiçç idejh.
 Mess is-sema b'idu.
 (Kellu) seba' mitt sena.
 Għandu fid-demm (għal).
 Iroxx id-dlam.
 Hudha kif tigi.
 Kemxa flus.
 Kollox ighodd għalih.
 Fittex isa!
 Ġietu d-dinja tqila.
 Il-ġmiel tagħha.
 Serva ta' tapp.
 Jiekol ħobż mingħud.
 Hmar jitla' l-arblu.
 Jaqbad daqs sangisug.
 Qabdu fil-kelma (inqabad fil-kelma).
 Nofs kedda.
 Aqbad u qabbad
 Rabatlu l-kitla.
 Mimli bħal bajda.
 Minn awl id-dinja.
 Dawn x'barumbati huma!
 "Forsi" raġel ħażin.
 Għamillu qalbu daqs ġulgħiena.
 Hadem bi snienu.
 Tilef il-kelma.
 Tiekol minn ġewwa.
 Qam qawma fuq tiegħu.
 F'ħalq il-lupu
 It-temp fetah.
 Hafif mix-xogħol.
 Hadha bi kbira.
 Intrefgħet l-art b'dil-bexxa xita.
 L-ajru rabat bi rxiexa.
 Maħnuq bin-nies.
 Hsibt u rajt.
 La rawwam u la sawwam.
 Mohħ ir-riħ.
 Staqsi lill-imġarrab.
 Għamel l-ilma jiżfen (lanqas jekk tagħmillu l-ilma jiżfen.)
 Tilef il-qaleb u l-ġbejna.
 Habba gods.
 Mur ara x'gej!
 Donnu mummja,
 Kuragġ ta' sur.

M'aħniex ta' darba.
 Daqqa bajda oħra sewda ż-żmien għaddej.
 Ġimgħa bla ġimgħa.
 Moħħu żurżieqa.
 Kif tarani pingini.
 Baħar ta' mrar.
 Mietu ras fuq ras.
 Bil-"kif".
 Hemm aħna.
 Kixef il-karti.
 Dik hi l-għarusa.
 Draha l-għanja.
 Bħall-bramel tas-sienja.
 Inħoss rasi daqs qartalla.
 Id f'id.
 Jiġbed għalih.
 Hareġ jiġri daqs balla ta' kanun.
 Jaqla' fuq wiċċu u jkanta vittorja.
 Abjad karti, lift.
 Aħdar ħaxix.
 Aħmar nar.
 Artab ħaxu.
 Bnazzi żejt.
 Dritt xemgħa.
 Hafif rix.
 Helu zokkor.
 Iblah karnival, ħsara.
 Ifuh misk.
 Ikrah dagħa.
 Isfar lellux.
 Iswed faħam, borma.
 Kiesaħ silġ.
 Marid mejjet.
 Mgħawweġ ganċ.
 Mielah tosku.
 Morr velenu.
 Nadif xummiema.
 Oħxon katuba.
 Rqiq sifja.
 Sħun banju.
 Tqil ċomb.

Kotba godda bil-Malti

miktubin bl-ortografija tal-Għaqda

Xtaqna stajna nkomplu nsemmu u ngibu xi haġa fuq kull wieħed mill-kotba bil-Malti maħruġa bl-ortografija tagħna kif konna bdejna nagħmlu u hekk ikollna lista sħiħa ta' dawn il-kotba, iżda jkollna nistqarru b'wiċċna minn quddiem li tlietna l-linja. L-ewwelnett, u dan ngħiduh b'ferħ kbir tagħna, għaliex il-għadd ta' dawn il-kotba sar kbir ħafna u mbagħad—u din hi l-aqwa raġuni—għax mhux kulhadd jibagħtilna kopja—jew, għall-inqas, jibgħat biss iġġarrafna bil-ktieb li jkun stampa bl-ortografija tagħna. Fost dawk li nbagħtitilna kopja jew li ġew f'idejna nsemmu:

1. *Il-Kotba tal-Paralipomni*, maqlubin mil-Lhudi u mfissrin minn P.P. Saydon. Dan huwa l-Għaxar ktieb ta' "Il-Kotba Mqaddsa bil-Malti" li l-Professur Dr. Dun P. P. Saydon kien beda jgħroġ fl-1929. Fuq il-qlib tiegħu ma hemmx bżonn nitkellmu ħafna. Il-kelma ta' Dr. Saydon hi magħrufa u r-reqqa tiegħu, l-iżjed fit-traduzzjoni tal-Bibbja, ma tħalli xejn x'wieħed jixtieq. Il-ktieb li fih fuq il-100 faċċata hu stampat tajjeb bħal sħabu l-oħra fl-Empire Press.

2. *Il-Ġmiel ta' Ġisimna* minn Ġużè Bonnici M.D., B.Sc. Dan huwa l-ewwel wieħed fost il-kotba msejġha "Ġabra ta' Tagħlim" li bi ħsiebu jgħroġ it-Tabib Ġużè Bonnici. Ktieb ta' format kbir ta' ma' dwar 160 faċċata illustrat tajjeb b'figuri u stampi oħra tal-ġisem tal-bniedem, miktub, tajjeb ħafna u fih tagħlim meħtieġ. Mitbugħ fit-"Times of Malta" Progress Press.

3. *San Ġwann* tat-Tabib Ġużè Galea. Dan huwa l-ħames ktieb tal-"Ġabra ta' Kitba Maltija" li qiegħed jgħroġ it-Tabib Bonnici. Kellna għalfejn insemmu, kemm-il-darba din il-Ġabra u faħħarnieha kif kien jistħoqqilha, bħalma faħħarna l-erba' kotba li s'issa ħarġu fiha. Dan il-ħames wieħed xejn ma jagħmel għajb lil ta' qablu. Il-kitba tat-Tabib Galea nafuha, l-iżjed, fir-romanz l-ieħor *Żmien l-Ispanjoli* li kien ħa t-tieni premju fil-konkurs tal-Gvern (1937).

Dan ta' l-aħħar jithaddet fuq żmien iżjed lejna u qiegħed mibni ma' dwar il-bini tal-Knisja ta' San Ġwann u jfakkarna f'għamil wieħed min-nies kbar maltin li qatt ma għandna ninsew: Ġlormu Cassar. Dan il-ktieb hu stampat fl-istamperija l-ġdida "Excelsior" imwaqqfa, nistgħu ngħidu, biex tmexxi l-kitba tajba Maltija. Fih 136 faċċata stampati ċari u sabiħ ħafna.

4. *Il-Għana ta' Dun Karm.* L-ewwel ktieb ta' Ġabra oħra maħruġa mit-Tabib Bonnici. Din hi "Ġabra ta' poeżija". Ma għandniex xi ngħidu, il-bidu ma satax ma kienx ġabra tal-poeżijiet ta' Dun Karm Psaila; din sa tkun imqassma f'erba' kotba, dan l-ewwel wieħed jismu "X'ħabb u x'ħaseb il-Poeta" Ma nistgħux, għax ma għandniex żmien u wisa', nitkellmu fit-tul fuqhom iżda nafu li kulħadd jaf x'jiswa u x'sewa għall-poeżija Maltija Dun Karm. Irridu hawn infahħru wkoll lit-tabib Bonnici għal dawn il-ġabriet ta' kotba bil-Malti li ħa fuq spallejh biex joħroġ u li f'din il-ħarġa kellna għalfejn insemmu wieħed minn kull waħda mit-tliet ġabriet: Ġabra ta' Kitba Maltija, Ġabra ta' Tagħlim u Ġabra ta' Poeżija.

5. *alla taż-żgħażaġh jew siltiet ta' kritika.* Din hi ġabra ta' kitba ta' kritika letterarja magħżula minn dik li kiteb Karmenu Vassallo, magħruf bħala l-awtur tan-Nirien. Fih studji sbieħ ta' kritika letterarja u fih ukoll x'jaħsbu u x'kitbu fuq dan il-kittieb kittieba oħra magħrufa u fuqu nsibu poeżija ta' Nikol Biancardi, artikolu maqlub mill-franċiż ta' Laurent Ropa u erba' kelmiet mit-Tabib G. Galea. Dan il-ktieb, ta' ma dwar il-100 faċċata, hu stampat tajjeb għand G. Muscat.

6. *Kollezzjoni "Żminijietna."* Ma' tul din is-sena ħarġet it-tieni sena ta' din il-Kollezzjoni miktuba minn P. Alb. Busuttil S.J. Kienet magħmula minn: It-Tragedja Spanjola; l-Ewkaristija u Żminijietna; il-Mediterran, u il-Messaġġ ta' Piju XII, kollha kotba ta' tagħlim liema bħala u jmissu kustjonijiet tassew ta' żminijietna. Patri Busuttil issa qiegħed jaħseb għat-tielet sena. Nittamaw li tkunlu suċċess bħas-snin l-oħra ta' qabilha.

WERREJ

TAL-HMISTAX-IL SENA

	<i>faċċata</i>
Il-Hsieb u l-Kelma	3
Vokalizzazzjoni tal-Verbi Maltin	A.C. 5-47-64
<i>Otia Aestiva</i>	Dun Karm 9
'L hawn u 'l hinn fuq il-Grammatka Maltija	A. Cremona 19
F'Waqtiet filgħaxija	Marju Agius 22
Tahdita bejn tnejn fejn jitkellem wiehed	A. F. R. 23
Jixraq li wiehed ikun jaf	25
Anton Manwel Caruana	G. Galea 29
Il-Għanja ta' l-Imħabba	Dun Karm 38
Indiema ta' Żminijietna	A. G. Formosa 39
Etimoloġija	A. C. u A. N. 51
Biblijografija	52-98
Barranin f'pajjżhom	53
Heros	Dun Karm 55
Il-Fjuretti ta' S. Franġisk	S. 56
Nocturne	G. Chetcuti 62
Lil Malta	Dun Karm 67
Il-Hjena ta' Jussuf	D. 68
Dizzjonnarju u kliem ġdid	A. G. Said 69
Lehen il-Għaqal	C. M. D. 72
Innu ta' Ferħ	Dun Karm 73
Għajdut Malti	R. M. B. 75-95
Jalla l-Kotra u l-Ġabra	77
1921	Dun Karm 80
Is-Saħħar Manfrè	M. D. 81
Kennies	Dun Karm 84
L-aħħar nisel ta' l-Abenserraġi	S. 85
Dak in-nhar	G. Chetcuti 90
Is-sabih u l-ikrah	E. Serracino-Ingott 91
Iż-żewġ Kokki	Mic-Dek. 92
Lill-Habib tiegħi Pi...Di...	D.K. 93
Il-għanja tal-Lsien Malti	D.K. 93
Kotba godda	S. 98

Direttur : Mons. Dun KARM PSAILA

Hlas 1/6 fis-sena. Ktieb wiehed -/6

Kull xorta ta' kitba, hlas, jew hwejjeg ohra li ghardhom x'jaqsmu mal-MALTI, jinbaghtu lil F. S. Caruana, c/o "Empire Press" Valletta.

